

مولانا عبدالخالق محمد صادق
مرکز دعوتہ الجالیات، کویت

حجیت حدیث

مقام حدیث اور بزم طلوع اسلام، کویت

’اصول حدیث‘ کی رو سے حدیث اور سنت دو مترادف اصطلاحات ہیں جن سے مراد نبی اکرم ﷺ کے اقوال و افعال اور تقریرات ہیں، گویا حدیث یا سنت قرآن کریم کی عملی تفسیر اور بیان و تشریح کا نام ہے۔ یہی وجہ ہے کہ اللہ تعالیٰ نے قرآن کریم کو نازل کر کے اس کے احکامات کی عملی تطبیق کے لئے نبی اکرم ﷺ کی سیرت طیبہ کو نمونہ قرار دیا ہے، ارشاد باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (الاحزاب: ۲۱)

”بے شک رسول اللہ ﷺ کی سیرت طیبہ میں آپ کے لئے بہترین نمونہ اور اسوہ ہے۔“

اس سے یہ واضح ہوتا ہے کہ نبی اکرم ﷺ نے قرآنی احکامات کی تفصیل اور عملی تفسیر لوگوں کے سامنے پیش کی تاکہ اللہ تعالیٰ کی منشا کے مطابق قرآنی تعلیمات پر عمل کیا جاسکے۔

نبی اکرم ﷺ کو نسل انسانی ہی سے مبعوث کرنے کی غرض و غایت بھی یہی ہے کہ لوگوں کے لئے آپ کی اقتداء و اتباع ممکن ہو سکے۔ ارشاد باری ہے: ﴿قُلْ لَوْ كَانَتْ فِي الْأَرْضِ مَلَائِكَةٌ يَمْسُونَ مُطْمَئِنِّينَ لَنَزَلْنَا عَلَيْهِم مِّنَ السَّمَاءِ مَلَكًا رَسُولًا﴾ (نبی اسرائیل: ۹۵)

”اے پیغمبر! فرما دیجئے کہ اگر زمین پر فرشتے چلتے پھرتے اور رہتے بستے ہوتے تو ہم بھی ان کے پاس کسی آسمانی فرشتے ہی کو رسول بنا کر بھیجتے۔“

چنانچہ رسول یا نبی کا کام صرف لا کر کتاب تمہا دینا یا پڑھ کر سنا دینا ہی نہیں بلکہ اس کی تفہیم اور عملی تطبیق پیش کرنا بھی اس کے فرائض میں شامل ہے اور اسوہ کا مفہوم بھی یہی ہے۔

’اسوہ‘ کا مفہوم

’اسوہ‘ یا ’اسوہ عربی زبان کا لفظ ہے اور ’اسا‘ سے مصدر ہے جس کا مطلب القدوة یعنی قابل اقتداء چیز ہے۔ عرب کہتے ہیں: ”فلان یأتمسی بفلان ای یرضی لنفسه ما رضیه ویقتدی بہ وکان فی مثل حالہ“ کہ ”فلاں نے فلاں کو اسوہ بنایا یعنی اس نے اپنے مقتدی اور آئیڈیل کی پسند کو اپنی پسند سمجھا اور ہر حال میں اس کی نقل کرنے کی کوشش کی“۔ اور ”ولی فی فلان اسوہ ای قدو کہ“ فلاں میرا اسوہ یعنی آئیڈیل ہے۔“ (لسان العرب: لفظ اسامی ۳۲۱۴)

امام راغب فرماتے ہیں: ”ہی الحالۃ التی یکون الانسان علیہا فی اتباع غیرہ“
 ”کسی کو اُسوہ بنانے سے مراد انسان کی وہ حالت ہے جس میں وہ اپنے مقتدی کی پیروی کے
 وقت ہوتا ہے۔“ (المفردات فی غریب القرآن، ص ۶۸)

لہذا لغت عرب میں اُسوہ سے مراد کسی کے اقوال و افعال اور عملی زندگی ہے۔

طلوع اسلام کے سربراہ مسٹر پرویز اُسوہ حسنہ کی تشریح کرتے ہوئے لکھتے ہیں:

”جو شخص رسول اللہ ﷺ کے ارشاد یا کسی عمل کی صداقت سے انکار کرتا ہے، میرے نزدیک وہ
 مسلمان ہی نہیں کہلا سکتا۔ اس لئے کہ حضور ﷺ کے ارشادات و اعمال سے وہ ماڈل ترتیب پاتا ہے
 جسے خدا نے اُسوہ حسنہ قرار دیا ہے۔ اُسوہ حسنہ سے انکار نہ صرف انکار رسالت ہے بلکہ ارشادِ خداوندی
 سے انکار ہے۔ اس انکار کے بعد کوئی شخص کیسے مسلمان رہ سکتا ہے۔“ (مضمون ’سوچا کرو‘: ص ۱۱)

قارئین ذرا غور فرمائیے، اُسوہ حسنہ کے مفہوم کی تعیین میں چنداں فرق نہیں لیکن سوال یہ ہے کہ کیا
 پرویز صاحب نے یہ بیان سادہ لوح مسلمانوں کو فریب میں مبتلا کرنے کے لئے دیا ہے؟ جیسا کہ طلوع
 اسلام کی روش ہے کہ ماہنامہ ’طلوع اسلام‘ کے ٹائٹل پر ’بخاری و مسلم‘ کی حدیث درج ہوتی ہے اور
 مندرجات سب کے سب احادیث کے رد میں یا پھر واقعتاً ان کا یہی عقیدہ ہے!!

اگر واقعتاً ان کا یہی ایمان ہے تو پھر ہم سوال کرنے کی جسارت کریں گے کہ چلو آپ کے بقول
 آپ کے ارشادات تو ہوئے قرآن کریم کی شکل میں ہیں، لیکن آپ کے اعمال کون سے ہیں؟ ان کا پتہ
 کیسے چلے گا؟ کیونکہ آپ کے بقول احادیث تو آپ ﷺ سے دو صدیاں بعد میں لکھی گئیں ہیں؟
 احادیث کے بارے میں ایسا منفی رویہ رکھنے کے بعد جناب پرویز کے اس فرمان کا کیا بنے گا.....!!
 ”جو شخص رسول اللہ ﷺ کے ارشاد یا کسی عمل کی صداقت سے انکار کرتا ہے میرے نزدیک وہ
 مسلمان ہی نہیں کہلا سکتا۔“

قرآن و حدیث میں باہمی ربط

مسلمانوں کا عقیدہ ہے کہ حدیث رسول مقبول ﷺ قرآن پاک کا بیان اور تفسیر ہے۔ دونوں
 آپس میں لازم و ملزوم اور من جانب اللہ ہیں اور ان میں سے کسی ایک کا انکار دوسرے کے انکار کے
 مترادف ہے۔ اس لئے کہ قرآن کریم کو نازل کرنے کا مقصد ہی یہی ہے کہ اس کے احکام پر عمل کیا جائے
 اور جب تک اس دستورِ کامل کے جامع الفاظ کی تشریح نہیں کی جائے گی تب تک اللہ کی منشا کے مطابق اس
 پر عمل کرنا ممکن نہیں ہوگا۔ قرآن کی تشریح و توضیح کی چند ممکنہ صورتیں ہو سکتی ہیں:

پہلی صورت: ہر شخص کو یہ حق دے دیا جائے کہ وہ اپنی مرضی سے اس کی تشریح کرے، لیکن یہ نظریہ

کئی لحاظ سے ناقابلِ قبول ہے: ① اسے بعثتِ انبیاء و رسل علیہم السلام کا مقصد ہی فوت ہو جاتا ہے.....
 ② ایسا کرنے سے اُمت بے شمار گروہوں میں بٹ جائے گی جو کہ روحِ اسلام کے منافی ہے۔ جیسا کہ
 مکرینِ حدیث نماز کے سلسلے میں باہم مخالف اور بھانت بھانت کی بولیاں بولتے ہیں، حالانکہ ارشادِ باری
 تعالیٰ ہے: ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ اور اللہ کی رسی کو مضبوطی سے تھامے رکھو
 اور تفرقہ میں نہ پڑو۔..... ③ اللہ تعالیٰ کی منشا کے مطابق اس کے احکام پر عمل نہیں ہو سکے گا اور گمراہی
 پھیلے گی..... ④ ﴿وَأَنَّ هَذَا صِرَاطٌ مُسْتَقِيمٌ فَاتَّبِعُوهُ﴾ کا وجود ہی ختم ہو جائے گا، ہر ایک اپنی راہ
 کو مستقیم قرار دے گا اور اپنی عقل کو عقلِ کل سمجھ کر نیا طرزِ جنوں ایجاد کر لے گا۔

دوسری صورت: یہ ہے کہ قرآن کی توضیح و تشریح نبی اکرم ﷺ اپنے دور میں اپنی ذاتی مرضی سے
 کریں اور آپ کے بعد جو بھی مسلمانوں کا امام یا سربراہ یا مرکزِ ملت ہو وہ اپنی مرضی سے کرے، لیکن یہ
 نظریہ بھی کئی لحاظ سے گمراہ کن ہے:

(۱) خود قرآن کریم اس نظریے کو غلط قرار دیتا ہے کہ نبی کریم ﷺ کو قرآن کی من مانی تعبیر کا
 اختیار ہو۔ چنانچہ ارشادِ باری تعالیٰ ہے:

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾ (النجم: ۳)

”اور وہ (یعنی نبی اکرم ﷺ) اپنی مرضی سے کوئی بات نہیں کہتے۔ ان کی بات تو صرف وہی
 ہوتی ہے جو اتاری جاتی ہے۔“

اسی طرح جب نبی اکرم ﷺ نے کسی وجہ سے شہد نہ کھانے کی قسم کھالی تو اللہ تعالیٰ نے پیغمبر ﷺ
 کو یہ تشبیہ فرمائی: ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاةَ أَزْوَاجِكَ وَاللَّهُ
 غَفُورٌ رَحِيمٌ﴾ (التحریم: ۱)

”اے نبی (ﷺ)! جس چیز کو اللہ تعالیٰ نے آپ کے لئے حلال کر دیا ہے، آپ اسے کیوں
 حرام کرتے ہیں؟..... کیا (اس لئے کہ) آپ اپنی ازواجِ مطہرات کی رضا چاہتے ہیں؟ اللہ تعالیٰ
 معاف کرنے والا اور رحم کرنے والا ہے۔“

(۲) اس نظریہ سے اطاعتِ رسول اللہ ﷺ کا تصور ہی ختم ہو جاتا ہے اور پرویز کے اس نظریہ کے
 مطابق تو واجبِ اطاعتِ رسول اللہ ﷺ کی ذاتِ اقدس نہیں بلکہ ’مرکزِ ملت‘ یعنی وقت کی حکومت
 واجبِ اطاعت قرار پاتی ہے۔ بلکہ وہی اللہ اور رسول ﷺ دونوں کا درجہ رکھتی ہے۔ چنانچہ پرویز صاحب
 لکھتے ہیں:

”یہ تصور قرآن کی بنیادی تعلیم کے منافی ہے کہ اطاعتِ اللہ کے سوا کسی اور کی بھی ہو سکتی ہے حتیٰ
 کہ خود رسول کے متعلق واضح اور غیر مبہم الفاظ میں بتلا دیا گیا کہ اسے بھی قطعاً یہ حق حاصل نہیں کہ

لوگوں سے اپنی اطاعت کرائے۔ لہذا اللہ اور رسول سے مراد وہ مرکز نظامِ اسلامی ہے جہاں سے قرآنی احکام نافذ ہوں۔“ (معراج انسانیت: ص ۳۱۸)

اور اسی کتاب کے صفحہ ۳۲۳ پر لکھتے ہیں:

”اس لئے مرکزِ ملت کو قرآن کریم میں اللہ اور رسول کے الفاظ سے تعبیر کیا گیا ہے۔“

قارئین! خود اندازہ فرمائیے کہ جب انسان اپنی مرضی اور خواہش کے مطابق قرآن کی تفسیر کرتا ہے تو باقی احکام تو اپنی جگہ، خود اطاعتِ الہی اور اطاعتِ رسول اللہ ﷺ کے تصور کو ہی بدل دیتا ہے اور مرکزِ ملت یعنی سربراہانِ اسلامی مملکت کو ہی اُلُوہیت اور رسالت کے مقام پر فائز کر دیتا ہے۔

یہ نظریہ سرے سے ہی غلط ہے۔ نبی اکرم ﷺ کی رسالت عالمگیر ہے اور آپ قیامت تک کے لئے مطاع و مقتدایٰ ہیں اور آپ کا اُسوۂ حسنہ قیامت تک کے لئے واجب الاتباع ہے۔

تیسری صورت: تیسری اور صحیح صورت یہ ہے کہ نبی اکرم ﷺ اللہ تعالیٰ کی منشا اور حکم کے مطابق قرآن کریم کی تہمین و تفسیر فرمائیں اور اس کا عملی نمونہ لوگوں کے سامنے پیش کریں۔ جیسا کہ امام شاطبیؒ فرماتے ہیں:

فكان السنة بمنزلة التفسير والشرح لمعاني أحكام الكتاب (الموافقات ۱۰۶۴)
”گو یا کہ حدیث کتاب اللہ کے احکام کی شرح و تفسیر ہے۔“

ویسے بھی معمولی سی عقل کا حامل شخص بھی آسانی سے یہ بات سمجھ سکتا ہے کہ صاحبِ کلام ہی مرادِ کلام سے زیادہ واقف ہوتا ہے۔ اس کے منقضی، مفہوم اور اسرار و رموز اور مقصود و مطلوب وہ خود بیان کرے تو تب ہی اس کی منشا کے مطابق تعمیل احکام ممکن ہوگی۔ اسی لئے اللہ تعالیٰ نے دستورِ ابدی (قرآن کریم) کو نازل کر کے اس کے قوانین کی تمام شقوں کی توضیح بھی نبی اکرم ﷺ کو سکھادی تھی تاکہ اُمت کے لئے قانونِ الہی کی کسی شق میں ابہام باقی نہ رہے۔ ارشادِ باری تعالیٰ ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ (النحل: ۴۴)
”اور ہم نے آپ ﷺ پر ذکر اس لئے نازل کیا تاکہ آپ لوگوں کو اس کے مطالب و مفاتیم بیان کریں اور تاکہ وہ غور و فکر کریں۔“

آیتِ مبارکہ میں لفظ لِتُبَيِّنَ کی لُ غایت کے لئے ہے یعنی نبی اکرم ﷺ کی بعثت کی غرض و غایت قرآنی احکام کی تہمین اور وضاحت ہے۔ جس کا لازمی نتیجہ یہ ہے کہ بیانِ قرآن سے الگ چیز کا نام ہے اور اسی کو حدیث کہا جاتا ہے۔

نیز ارشادِ باری تعالیٰ ہے: ﴿هُوَ الَّذِي أَنْزَلَ إِلَيْكُمُ الْكِتَابَ مُفَصَّلًا﴾ (الانعام ۱۱۴)
”اللہ وہ ذات ہے جس نے آپ کی طرف ایسی کتاب نازل کی جس کی تفصیل بیان کردی گئی ہے۔“

اس آیت مبارکہ میں لفظ مُفَصَّلًا عربی گرامر کی رو سے اَلْكِتَابُ سے حال بن رہا ہے اور حال و ذوالحال میں مغایرت ہونے کے قاعدہ سے پتہ چلتا ہے کہ ’تفصیل‘ اور ’الکتاب‘ دو الگ چیزیں ہونی چاہئیں اور وہ دوسری شے حدیث ہے۔

نیز دونوں آیات کریمہ سے واضح اور ظاہر ہے کہ کتاب کی تمیین و تفصیل بھی اللہ کی طرف سے نازل شدہ ہے۔ مزید برآں قرآن کریم میں اس کی صراحت بھی موجود ہے۔ سورۃ القیامہ میں ہے: ﴿ثُمَّ إِنَّ عَلَيْنَا بَيِّنَاتٍ﴾ (القیامہ: ۱۹) ”پھر اس کی تشریح بھی ہمارے ذمہ ہے۔“

گرامر کی رو سے آیت میں لفظ ثَمَّ تراخی کے لئے ہے کہ اللہ تعالیٰ نے پہلے قرآن اتارا اور پھر اس کا بیان اتارا یعنی حدیث بھی اللہ کی طرف سے ہے۔ اور سورۃ ہود میں ہے:

﴿أَلَمْ نَكْتُبْ أَكْثَرُ آيَاتِهِ ثُمَّ فَضَّلْنَا مِنْ لَدُنْ حَكِيمٍ خَبِيرٍ﴾ (ہود: ۱)

”یہ کتاب جس کی آیات محکم کی گئی ہیں اور پھر حکیم خبیر (اللہ تعالیٰ) کی طرف سے ان کی تفصیل بیان کی گئی ہے۔“

اس آیت مبارکہ سے چند چیزیں ثابت ہوتی ہیں:

① کتاب اللہ کی آیات دو طرح کی ہیں:

(i) محکمات: مثلاً اوامر و نواہی اور حلال و حرام وغیرہ سے متعلق آیات۔

(ii) متشابہات: مثلاً حروف مقطعات اور اللہ تعالیٰ کی صفات جلیلہ سے متعلق آیات وغیرہ۔ چنانچہ فرمان الہی ہے: ﴿وَمِنْ آيَاتٍ مُحْكَمَاتٍ هُنَّ أُمُّ الْكِتَابِ وَأُخَرُ مُتَشَابِهَاتٍ﴾ (آل عمران: ۷)

”قرآن کریم کی کچھ آیات محکم ہیں (اور) وہی اصل کتاب ہیں..... اور کچھ متشابہ۔“

② آیات محکمات کے بارے میں فرمایا گیا ہے: ”فُضِّلَتْ“ یعنی ان کی تفصیل بیان کر دی گئی ہے اور آیات متشابہات کے بارے میں ارشاد ہے: ﴿وَمَا يَعْلَمُ تَأْوِيلَهُ إِلَّا اللَّهُ﴾ کہ ”ان کی حقیقت اللہ کو معلوم ہے۔“ ہم ان کی حقیقت جاننے کے مکلف نہیں، ہمارا فرض بس ان پر ایمان لانا ہے۔

لہذا یہ دعویٰ از خود دم توڑ گیا کہ قرآن کریم میں ہر چیز کی تفصیل موجود ہے اور حدیث کے ذریعے اس کی تفصیل معلوم کرنے کی ضرورت نہیں۔

اب رہی یہ بات کہ آیات محکمات کی تفصیل کہاں ہے؟ تو مذکورہ آیات اس بات کو ثابت کرنے کے لئے کافی ہیں کہ ان کی تفصیل خود اللہ تعالیٰ نے نبی اکرم ﷺ پر اتاری اور آپ نے صحابہ کو بیان فرمائی جو کہ آپ کے فرامین کی شکل میں محفوظ ہے۔

لیکن جو لوگ اس بات کو نہیں مانتے ہم ان سے پوچھتے ہیں کہ پھر قرآن کریم کے اس دعویٰ: ﴿ثُمَّ

إِنَّ عَلَيْنَا بَيَانَهُ ﴿١٠٠﴾ ثُمَّ فَصَّلَتْ ﴿١٠١﴾ كَمَا كَيْفَ مَطْلَبُ؟ اس دعویٰ کے مطابق وہ بیان اور تفصیل کہاں ہے؟
مثلاً ﴿أَقِيمُوا الصَّلَاةَ﴾ کا ہر مسلمان کو حکم ہے۔ نماز کی ہیئت، رکعات اور جزئیات کی وضاحت

کہاں ہے کہ ہم کیسے، کتنی اور کب نماز ادا کریں؟

① اسی طرح ﴿آتُوا الزَّكَاةَ﴾ کا حکم ہے، اب زکوٰۃ کے نصاب، مقدار اور کس پر زکوٰۃ ہے کس

پر نہیں..... اس کی تفصیل قرآن کریم میں کہاں ہیں؟

② اسی طرح ارشاد باری تعالیٰ ہے:

﴿قُلْ لَا أَعِدُّ فِي مَا أُوحِيَ إِلَيَّ مُحَرَّمًا عَلَىٰ طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا

مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أُهْلًا لِّغَيْرِ اللَّهِ بِهِ﴾ (الانعام: ۱۴۵)

”کہو کہ جو احکام مجھ پر نازل ہوئے ہیں، میں ان میں کوئی چیز جسے کھانے والا کھائے حرام نہیں

پاتا بجز اس کے کہ مردہ ہوا جانور ہو یا بہتا لہو یا سور کا گوشت کہ یہ سب ناپاک ہیں یا کوئی گناہ کی

چیز ہو کہ اس پر اللہ کے علاوہ کسی اور کا نام لیا گیا ہو۔“

اور انہی چیزوں کا ذکر سورۃ المائدہ کی آیت ۳ میں بھی کیا گیا ہے، اسی طرح سورۃ المائدہ میں ہے:

﴿أُحْلِلْتُ لَكُمْ بَهِيمَةَ الْأَنْعَامِ﴾ (المائدہ: ۱)

”تمہارے لئے چوپائے (چرنے والے جانور) حلال کر دیئے گئے ہیں۔“

لغت میں بہیمۃ الأنعام کا اطلاق اونٹنی، اونٹ، گائے، بیل، بکری، بکرا، بھیڑ اور مینڈھا پر ہوتا

ہے اور تفسیر قرآن میں بھی انہی چیزوں کا ذکر ہے۔

اگر احادیث حجیت نہیں ہیں تو مندرجہ ذیل سوالات کا جواب ہمیں کہاں سے ملے گا؟

① قرآن کریم نے مہیتہ یعنی از خود مر جانے والے جانور کو حرام قرار دیا ہے؟ اب منکرین حدیث

سے سوال ہے کہ مچھلی جب پانی سے باہر آتی ہے تو مر جاتی ہے، بالخصوص فریز کی ہوئی مچھلیاں۔ تو اس کا

کیا حکم ہے۔ اگر حلال کہتے ہو تو پھر اس کو قرآن سے ثابت کیا جائے یا حرام ہونے کا فتویٰ دیا جائے۔

اگر اس کی حلت کو قرآن سے ثابت نہیں کر سکتے تو پھر نبی کریم ﷺ کے اس فرمان کو مان لو:

أُحْلِلْتُ لَنَا مَيْتَتَانِ: السَّمَكُ وَالْجُرَادُ (مسند احمد: ۷۹۲، فتح الباری: ۲۳۱/۹)

”اللہ تعالیٰ نے ہمارے لئے دو مردار حلال قرار دیئے ہیں: مچھلی اور مکڑی“

② مردہ جانور، خون، خنزیر کا گوشت اور غیر اللہ کے نام پر ذبح کیا ہوا جانور حرام قرار دیا گیا ہے

اور بہیمۃ الأنعام کو حلال۔

اب بتائے کہ کتا، بلی، گیدڑ، شیر، چیتا، ہاتھی، رینگھ، شکر اور چیل حلال ہیں یا حرام؟ قرآن کریم

میں ان کی وضاحت کہاں ہے؟ جبکہ قرآن کریم میں ہے کہ

﴿قُلْ لَا أُجِدُ فِيمَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ﴾ (الانعام: ۱۴۵)

”میں مردار، خون، خنزیر کا گوشت اور غیر اللہ کے نام پر ذبح کئے ہوئے جانور کے علاوہ قرآن

میں کھانے والوں کے لئے کوئی چیز حرام نہیں پاتا“

③ لہذا اگر قرآن میں ہر چیز کی تفصیل ہے اور احادیث پر آپ کو یقین نہیں ہے تو قرآن سے ان

جانوروں کو حرام ثابت کریں یا پھر ان کے حلال ہونے کا فتویٰ دیں؟ ورنہ اس حدیث کی حجیت کو تسلیم کر لیں:

کل ذی ناب من السباع وکل ذی مخلب من الطیر (مسند احمد: ۳۳۲۱، ۴، ۱۹۳)

”ہر بے کلی والا جانور اور ہر پنچے سے شکار کرنے والا پرندہ حرام ہے۔“

④ پرویز صاحب کا دعویٰ ہے کہ:

”جو احادیث قرآن کے خلاف نہیں، میں انہیں صحیح سمجھتا ہوں۔“ (شاہکار رسالت، ص ۴۹)

اس بنا پر پرویزی فکر کے حاملینے ہمارا سوال یہ ہے کہ جن احادیث مبارکہ میں نماز اور زکوٰۃ کی

تفصیل موجود ہیں، وہ قرآن کریم کی کس آیت مبارکہ کے خلاف ہیں؟ اگر وہ احادیث قرآن کے خلاف

نہیں تو پرویز نے ﴿وَيَقِيمُونَ الصَّلَاةَ﴾ (البقرہ: ۳) کا درج ذیل مفہوم کہاں سے لیا ہے؟

”اس مقصد کے لئے یہ لوگ اس نظام کو قائم کرتے ہیں جس میں تمام افراد تو انین خداوندی کا

اتباع کرتے جائیں۔“ (مفہوم القرآن: ۳۱)

یعنی ’اقامتِ صلوٰۃ‘ سے مراد ایک نظام قائم کرنا ہے، رکوع و سجود اور قیام و قعود پر مشتمل نماز مراد نہیں

ہے۔ وہ مزید لکھتے ہیں کہ

”قرآن کریم کی خاص اصطلاح ’اقامتِ صلوٰۃ‘ ہے جس کے عام معنی نماز قائم کرنا یا نماز پڑھنا

کئے جاتے ہیں۔ لفظ صلوٰۃ کا مادہ ’صل‘ ہے جس کے بنیادی معنی کسی کے پیچھے پیچھے چلنے کے ہیں

اس لئے صلوٰۃ میں تو انین خداوندی کے اتباع کا مفہوم شامل ہوگا۔ بنا بریں اقامتِ صلوٰۃ سے مفہوم

ہوگا ایسے نظام یا معاشرے کا قیام جس میں تو انین خداوندی کا اتباع کیا جائے۔“

(مفہوم القرآن: جلد اول، ص ۷)

جب ایک چیز کے مفہوم کا تعین خود صاحب قرآن نے کر دیا ہے تو پھر اپنی طرف سے اس مفہوم کے

خلاف ایک نیا نظریہ پیش کرنا کیا معنی رکھتا ہے؟ اسی طرح ’زکوٰۃ‘ کے بارے میں لکھتے ہیں:

”زکوٰۃ کا مراد مفہوم یہ ہے کہ اپنی دولت میں سے ایک خاص شرح کے مطابق روپیہ نکال کر

خیرات کے کاموں میں صرف کیا جائے۔ اس میں شبہ نہیں کہ اس میں بھی زکوٰۃ کے قرآنی مفہوم کی

ایک جھلک پائی جاتی ہے، لیکن قرآن کریم نے اسے ان خاص معانی میں استعمال نہیں کیا۔“

(مفہوم القرآن، جلد اول، ص ۷)

ان تصریحات سے یہ واضح ہوتا ہے کہ پرویز کا یہ دعویٰ کہ ”جو شخص رسول اللہ ﷺ کے ارشاد یا کسی

عمل کی صداقت سے انکار کرتا ہے میرے نزدیک وہ مسلمان ہی نہیں کہلا سکتا۔“ اسی طرح اس کا یہ کہنا کہ ”جو احادیث قرآن کے خلاف نہیں، میں انہیں صحیح سمجھتا ہوں۔“ محض دھوکہ دہی پر مبنی ہے۔ مذکورہ تمام دلائل یہ ثابت کرنے کے لئے کافی ہیں کہ قرآن کی طرح حدیث بھی وحی ہے۔ اور اللہ تعالیٰ کی طرف سے اپنے آخری منتخب پیغمبر ﷺ پر نازل ہوئی ہے۔

قرآن کریم کی طرح حدیث بھی محفوظ ہے؟

بدیہی سی بات ہے کہ قرآن کریم کی حفاظت کا مقصد تب ہی پورا ہوگا کہ اس کی تشریح و توضیح بھی محفوظ ہو کیونکہ مقصود تو عمل کرنا ہے اور معروف قاعدہ ہے: وما لا یتیم الواجب إلا بہ فهو واجب ”جس کے بغیر واجب کی تکمیل نہ ہو، وہ خود بھی واجب ہوتا ہے۔“

اسی لئے اللہ تعالیٰ نے قرآن و سنت (حدیث) دونوں کو قیامت تک کے لئے محفوظ کرنے کا انتظام فرمایا ہے۔ ارشاد باری تعالیٰ ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (سج: ۹) ”بے شک ہم نے ذکر اتارا اور ہم ہی اس کی حفاظت کرنے والے ہیں“

یہاں اللہ تعالیٰ نے لفظ قرآن اور الكتاب کی بجائے لفظ ’الذکر‘ استعمال کیا ہے جو حدیث کو بھی شامل ہے کیونکہ قرآن مجید میں یہ لفظ نبی ﷺ کے لئے بھی استعمال ہوا ہے جیسا کہ سورۃ الطلاق کی آیت ﴿وَآنزَلَ اللَّهُ عَلَيْكُمُ الذِّكْرَ، رَسُوْلًا يَنْتَلُوْا عَلَيْكُمْ.....﴾ میں رسول ’ذکر‘ سے بدل ہے۔

یہی سبب ہے کہ نبی اکرم ﷺ کے سوا کائنات میں کوئی فرد و بشر ایسا نہیں جس کی کامل سیرت اور سوانح حیات محفوظ ہوں۔ جو اس بات کی بین دلیل ہے کہ اللہ تعالیٰ نے آپ کی سنت کی حفاظت کی ہے۔

کیا موضوع روایات گھڑ لینا اس بات کو مستلزم ہے کہ حدیث غیر محفوظ ہے؟

اگر کسی کے بعض موضوع روایات کو گھڑ لینے سے پوری احادیث مبارکہ کو ترک کرنا لازم آتا ہے تو پھر تو قرآن کریم کی آیات بھی گھڑنا ثابت شدہ ہے، کیا اسے بھی غیر محفوظ سمجھا جائے۔ چنانچہ یہ امر تاریخی طور پر ثابت شدہ ہے کہ مسیلمہ کذاب نے اپنی طرف سے کچھ عبارات وضع کر کے یہ دعویٰ کیا تھا کہ یہ قرآن ہے جو مجھ پر نازل ہوا ہے۔ (الہدایہ والنہایہ: ۱۵/۵)

اسی طرح ۱۹۹۹ء میں انٹرنیٹ پر بعض لوگوں نے قرآن کے مشابہ عبارات بنا کر انہیں ’سورۃ المسلمون‘ اور ’سورۃ التمسد‘ کے نام سے شائع کیا تھا۔ (دیکھئے مجلہ الوعي عدد ۱۳۳، صفر ۱۴۱۹ھ)

تو کیا اس سے قرآن پاک کی صداقت پر کوئی حرف آیا ہے؟ ہرگز نہیں، کیونکہ قرآن کے ماہرین اور حفاظ نے فوراً اس کی تردید کی۔

اسی طرح اگر کسی نے موضوع روایات بنائی تھیں تو ان سے حدیث کی صداقت پر کوئی حرف نہیں آتا کیونکہ محدثین کرام نے لوگوں کو ان وضعی اور من گھڑت روایات سے متنبہ کر دیا ہے۔ اسی لئے جب حضرت عبداللہ بن مبارکؓ کے سامنے اس خطرے کا ذکر کیا گیا تو انہوں نے فرمایا تھا:

”تعیش لها الجہابذة“ (الباعث الحثیث، تدریب الراوی)

کہ ”ماہرین حدیث موجود ہیں جو لوگوں کو موضوع روایات سے آگاہ کریں گے۔“

کیا احادیث، نبی ﷺ کی وفات کے کافی عرصہ بعد لکھی گئیں؟

مسٹر پرویز لکھتے ہیں:

”یہ کوششیں رسول اللہ ﷺ کی وفات کے بہت عرصہ بعد شروع ہوئیں۔ مثلاً ان مجموعوں میں سب سے زیادہ مستند مجموعہ امام بخاری کا سمجھا جاتا ہے، وہ حضورؐ کی وفات کے دو اڑھائی سو سال بعد مرتب ہوا تھا۔ یہ مجموعے کسی سابقہ تحریری ریکارڈ سے مرتب نہیں ہوئے تھے۔ زبانی روایات جمع کی گئی تھیں۔“ (اسباب زوالِ اُمت، ص ۶۳)

اس بیان سے چند چیزیں سامنے آتی ہیں:

- احادیث دیر سے مرتب ہوئیں۔
- سابقہ ریکارڈ نہیں تھا زبانی جمع کی گئیں۔
- سب سے پہلے امام بخاریؒ نے احادیث جمع کیں۔

قارئین! پرویز صاحب نے سادہ لوح مسلمانوں کو بڑے پرکشش انداز میں فریب میں مبتلا کرنے کی کوشش کی ہے۔ ذرا غور فرمائیے کہ کیا دیر سے کسی چیز کو مرتب کر کے پیش کرنا عیب ہے؟ اگر عیب ہے تو پھر فرمائیے کہ قرآن کریم میں کتنے ہزار سال بعد گذشتہ اُمت کے واقعات ہمارے سامنے بیان کئے گئے؟ اور دوسری بات کہ کیا کسی چیز کا تحریری ریکارڈ نہ ہونا اور صرف حفظ اور یاد ہونا اس چیز کی اہمیت کو ختم کر دیتا ہے؟

ہم دیکھتے ہیں کہ لوگ اپنے قائدین کی ہر ہر آدا کو حفظ کر لیتے ہیں تو کیا نبی اکرم ﷺ پہ جان فدا کرنے والے صحابہ کرامؓ جنہیں اپنے تو اپنے، گھوڑوں تک کے نسب نامے اور کارنامے بھی از بر تھے اور وہ عرب جنہیں اپنے حافظے پر نانا تھا، کیا وہ اپنے محبوب پیغمبر ﷺ کے الفاظ کو یاد نہ رکھ سکے ہوں گے؟ اور پھر نبی ﷺ کی یہ ترغیب بھی تھی کہ ”نضر اللہ امرأ سمع مقالتي فوعاها“ (ترمذی ۲۶۵۸، مسند احمد ۸۰/۳) اور پھر نبی اکرم ﷺ بالا بہتمام صحابہؓ کو احادیث مبارکہ یاد کرواتے تھے اور صحابہ کرام اس اعتقاد کے ساتھ احادیث یاد کرتے کہ وہ قرآن کریم کی تفسیر ہیں اور ان کے بغیر قرآن پر عمل کرنا ناممکن

ہے۔ حضرت براء بن عازبؓ سے مروی ہے کہ

مجھے رسول اللہ ﷺ نے فرمایا کہ رات کو سوتے وقت یہ دعا پڑھنے کی تلقین فرمائی: "اللهم أسلمت وجهي إليك وفوضت أمري إليك وألجأت ظهري إليك رغبة ورهبة إليك لا ملجأ ولا منجأ منك إلا إليك، آمنت بكتابك الذي أنزلت وبنبيك الذي أرسلت" فرماتے ہیں: میں نے چاہا کہ اس دعا کو آپ کے سامنے دہراؤں تاکہ اچھی طرح یاد ہو جائے تو میں نے ساری دعا آپ کو ہو بسنادی، صرف "بنبيك" کی جگہ "برسولك" کہہ دیا تو آپ نے فرمایا: "لا وبنبيك الذي أرسلت" کہ ایسے نہیں بلکہ ویسے پڑھو جیسے میں نے آپ کو سکھایا یعنی "بنبيك" (صحیح البخاری مع الفتح: ۱۲، ۱۱، حدیث ۶۳۱۱)

اس روایت سے چند باتیں سامنے آتی ہیں:

نبی اکرم ﷺ اپنی احادیث مبارکہ کی مہمیت کا اہتمام کے ساتھ صحابہ کرامؓ کو سکھاتے تھے۔

صحابہ کرامؓ کا حافظہ اتنا مضبوط تھا کہ جو کچھ سنتے، فوراً حفظ ہو جاتا۔

صحابہ کرامؓ احادیث سننے کے آپ ﷺ سے تصحیح کروایا کرتے تھے۔

صحابہ کرامؓ نہایت اہتمام سے نبی اکرم ﷺ کے الفاظ کو ازبر کرنے کی کوشش کرتے اور خود نبی

اکرم ﷺ بھی صحابہ سے اس کا اہتمام کروایا کرتے۔ اگر بنبيك کی جگہ رسولك کہہ بھی دیا جاتا

تو خلاف واقعہ نہ تھا، کیونکہ آپ ﷺ نبی بھی تھے اور رسول بھی۔ چونکہ اللہ کی طرف نازل شدہ الفاظ

بنبيك تھے، اس لئے آپ ﷺ نے وہی الفاظ سکھائے۔*

حضرت انسؓ فرماتے ہیں کہ

”ہم تقریباً ساٹھ آدمی نبی اکرم ﷺ کے پاس ہوتے اور آپ ﷺ ہمیں احادیث سکھاتے۔ پھر

جب آپ تشریف لے جاتے تو ہم آپس میں مذاکرہ کیا کرتے تھے اور جب ہم فارغ ہوتے تو وہ

احادیث پاک ہمارے دلوں پہ نقش ہو چکی ہوتی تھیں۔“ (الفقيه والمتفقه)

اور حضرت علیؓ اپنے شاگردوں سے فرمایا کرتے تھے:

تذكروا الحديث فإنكم إن لم تفعلوا يندرس (الفقيه والمتفقه)

”احادیث کا مذاکرہ کیا کرو (یعنی ایک دوسرے کو سنا کر یاد کیا کرو)۔ اگر ایسا نہیں کرو گے تو

حدیث آپ کو بھول جائے گی۔“

☆ اس حدیث کے پیش نظر روایت بالمعنی پر اعتراض نہیں کیا جاسکتا کیونکہ روایت بالمعنی محدثین کے ہاں متفقہ طور پر جائز

ہے۔ البتہ بعض صورتوں میں حدیث نبوی کے الفاظ کو من و عن روایت کرنا ضروری ہوتا ہے جیسے ذکر وادکار، ورد ووظائف

اور حدیث قدسی وغیرہ، چونکہ اس حدیث میں بھی دعائیہ کلمات ہیں، اس لئے الفاظ کی پابندی ضروری ہے۔ (محدث)

معلوم ہوا کہ صحابہ کرامؓ، اور ان کے شاگرد تابعین عظام بڑے اہتمام کے ساتھ احادیث مبارکہ کو یاد کرتے تھے اور پھر ان کے اور امام بخاریؒ کے درمیان فاصلہ ہی کتنا تھا؟ نبی اکرم ﷺ کے آخری صحابہ ۱۱۰ھ میں فوت ہوئے اور امام بخاری ۱۹۴ھ میں پیدا ہوئے۔ لیکن پرویز صاحب اس کو اتنا بڑھا چڑھا کر پیش کر رہے ہیں، گویا درمیان میں صدیوں کا فاصلہ تھا اور پھر احادیث کو یاد کرنے کا اہتمام بھی نہیں تھا تاکہ لوگوں کو تاثر دیا جاسکے کہ محدثین نے اپنی طرف سے باتیں گھڑ کر نبی ﷺ کی طرف منسوب کی ہیں۔ اب رہا یہ دعویٰ کہ احادیث کا سابقہ تحریری ریکارڈ موجود نہیں تھا تو یہ سراسر باطل، لغو اور خلاف واقعہ ہے۔ کیونکہ نبی اکرم ﷺ خود احادیث لکھوایا کرتے تھے۔

حضرت عبداللہ بن عمرو بن عاصؓ سے مروی ہے کہ میں نبی اکرم ﷺ کے پاس احادیث لکھا کرتا تھا تو لوگوں نے مجھ سے کہا کہ نبی اکرم ﷺ کبھی غصے میں ہوتے ہیں اور کبھی خوشی میں تو تم ہر بات لکھ لیتے ہو۔ چنانچہ میں نے لکھنا چھوڑ دیا اور آپ ﷺ سے اس بات کا ذکر کیا تو آپ ﷺ نے فرمایا:

أکتب فو الذی نفسی ببیدہ ما یشخرج منه إلا الحق (مسند احمد: ۱۶۲۲)

”احادیث لکھا کرو اس ذات کی قسم جس کے ہاتھ میں میری جان ہے، اس منہ سے حق کے سوا دوسری بات نہیں نکلتی۔“

یہ اس بات کی واضح دلیل ہے کہ آپ احادیث لکھوایا کرتے تھے اور نبی اکرم ﷺ کے زمانے میں ہی بہت سے صحابہ کرامؓ کے پاس تحریری شکل میں احادیث موجود تھیں۔ مثلاً

(۱) صحیفہ حضرت فاطمہ الزہراءؓ (۲) نسخہ حضرت ابو بکر صدیقؓ جس میں زکوٰۃ کے احکام درج تھے، (۳) نوشتہ ہائے سعد بن عبادہؓ، (۴) احادیث التفسیر لابی بن کعبؓ، (۵) نوشتہ عمر بن خطابؓ، (۶) صحیفہ عبداللہ بن مسعودؓ، (۷) نوشتہ ابی رافعؓ، (۸) صحیفہ صادقہ از حضرت علیؓ، (۹) کتاب الفرائض لیزید بن ثابتؓ، (۱۰) کتاب مغیرہ بن شعبہؓ، (۱۱) کتاب عمرو بن حزم انصاریؓ، (۱۲) صحیفہ سمرہ بن جندبؓ، (۱۳) صحیفہ صادقہ از حضرت عبداللہ بن عمرو بن عاصؓ، (۱۴) صحیفہ عبداللہ بن عباسؓ، (۱۵) صحیفہ رافع بن خدیجؓ، (۱۶) صحیفہ جابر بن عبداللہؓ، (۱۷) صحیفہ شمعون بن یزیدؓ، (۱۸) نوشتہ انس بن مالکؓ، (۱۹) صحیفہ ہمام بن منبہؓ جو انہوں نے اپنے استاد حضرت ابو ہریرہؓ سے لکھا تھا۔

نیز صحیح بخاری سے پہلے ان صحف کے علاوہ یعنی تابعین اور تبع تابعین کے دور میں بھی کئی کتابیں لکھی جا چکی تھیں۔ صحیفہ معمر، موطا امام مالک، موطا امام محمد، کتاب الآثار، کتاب الخراج، مسند الشافعی، کتاب الام، مسند احمد، مسند اسحاق بن راہویہ، مسند الحمیدی، مصنف ابن ابی شیبہ، مصنف عبدالرزاق وغیرہ۔ اسی طرح عبداللہ بن مبارک، حضرت کعب اور علی بن مدینی رحمہم اللہ کی کتب لکھی جا چکی تھیں۔

کیا جامعین حدیث سب ایرانی تھے؟

مسٹر پرویز شاہکار رسالت میں عنوان قائم کرتے ہیں

”جامعین حدیث سب ایرانی تھے۔“ (شاہکار رسالت: ص ۵۰۳)

جب مقصود ہی فرامین رسول ﷺ کی مخالفت ہو تو پھر آدمی لوگوں کو فریب دینے کے لئے کچھ بھی کر سکتا ہے۔ فرض کیجئے! اگر ایران کا کوئی آدمی قرآن مجید حفظ کر لے تو کیا ہم اس لئے قرآن کا انکار کر دیں گے کہ اس کا حافظہ ایرانی ہے۔ یہ عجیب منطق ہے؟ رہی یہ بات کہ کیا واقعی جامعین حدیث سب ایرانی تھے یا عجمی تھے تو یہ سراسر جھوٹ ہے جو پرویز کی مسند تحقیق سے بولا گیا ہے۔ (مولانا صفی الرحمن مبارکپوری نے عرب اور عجم محدثین کی الگ الگ فہرست تیار کر دی ہے اور اس اعتراض پر طویل بحث کی ہے، دیکھئے صفحہ نمبر)

فتنہ انکار حدیث کی تاریخ

ستیزہ کار رہا ہے ازل سے تا امروز

چراغِ مصطفوی سے شرارِ بولہبی

فجر اسلام ہی سے دینِ حقہ کے خلاف سازشوں کا آغاز ہوا اور چراغِ مصطفوی کو گل کرنے کی سرٹوڑ کوششیں ہوتی رہی ہیں چنانچہ اللہ تعالیٰ نے دشمنانِ اسلام کے مکروہ عزائم اور ریشہ دوانیوں سے آگاہ کرتے ہوئے فرمایا: ﴿يُرِيدُونَ أَن يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَن يُتِمَّ نُورَهُ وَلَوْ كَرِهَ الْكَافِرُونَ﴾ (التوبہ: ۳۲)

دشمنانِ اسلام اس نورِ الہی کو بجھا دینا چاہتے ہیں لیکن اللہ تعالیٰ ان کی سازشوں کے علی الرغم اس نور (دینِ اسلام) کی حفاظت کرے گا * پھونکوں سے یہ چراغِ بجھایا نہ جائے گا سب سے پہلے جس شخص نے رداۓ نبوت میں نقب زنی کی، وہ ملعونِ مسلمہ کذاب تھا جس نے ۱۰ ہجری میں نبی اکرم ﷺ کی طرف خط لکھا اور اپنی نبوت کا اعلان کیا۔ تو نبی اکرم ﷺ نے اس ملعون اور دجال کو یہ جواب لکھا تھا:

”من محمد رسول الله ﷺ إلى مسيلمة الكذاب، سلام على من اتبع الهدى أما بعد

فإن الأرض لله يورثها من يشاء من عباده والعاقبة للمتقين (الہدایہ و انتھایہ: ۵۱/۵)

”یہ زمین اللہ ہی کی ہے وہ جسے چاہتا ہے اس کا وارث بنا دیتا ہے اور صرف اللہ سے ڈرنے

والوں کا ہی انجام بخیر ہوتا ہے۔“

نبی ﷺ کی وفات کے بعد کئی مدعی نبوت اٹھے۔ حضرت ابو بکرؓ نے ان تمام کو کفر کر دار تک پہنچایا اور باقی فتنوں کی طرح یہ فتنہ بھی دب گیا۔ پھر شہادتِ فاروقِ اعظمؓ تک دوبارہ کسی فتنے کو سر اٹھانے کی جرأت نہ ہو سکی، لیکن ان کی شہادت کے بعد پھر فتنوں اور سازشوں نے سر نکالنا شروع کر دیا۔ کیونکہ نبی اکرم ﷺ پیشین گوئی فرما چکے تھے اور آپ کی ہر پیشین گوئی نصف النہار کے آفتاب کی طرح واضح اور برحق ثابت ہوئی جو کہ فرمانِ رسول کریم ﷺ کی صداقت اور حجیت حدیث کی بین دلیل ہے۔

خارج اور انکارِ حدیث

حضرت عمرؓ کی شہادت کے بعد سر اٹھانے والے فتنوں میں سے ایک فتنہ خوارج کا تھا۔ انہوں نے اپنی مرضی سے قرآن کریم کی تفسیر کی اور صحابہ کرامؓ اجمعین کے اجتماعی عقیدے سے انحراف کیا اور واقعہ تحکیم میں ﴿إِنَّ الْحُكْمَ إِلَّا لِلَّهِ﴾ کی خود ساختہ تشریح کر کے حضرت علیؓ، حضرت معاویہ اور حکمّین پر کفر اور شرک کا فتویٰ لگایا اور ایسا ہی پر حضرت علی المرتضیٰؓ کے خلاف بغاوت کر دی۔ تو اس وقت حضرت علیؓ نے فرمایا تھا: ”کلمۃ حق اُرید بها الباطل کذ“ یہ فتنہ پرور لوگ اللہ تعالیٰ کے مقدس فرمان کی آڑ میں اپنے مذموم عزائم کی تکمیل کرنا چاہتے ہیں۔“

چنانچہ امام شوکانیؒ نے اپنی کتاب ’فتح القدر‘ کے مقدمہ میں ایک روایت ذکر کی ہے کہ جب حضرت علیؓ نے ابن عباسؓ کو خوارج سے مناظرہ کے لئے بھیجا تو ان سے فرمایا:

”خوارج کے پاس جاؤ لیکن یاد رکھنا کہ ان سے قرآن کی بنیاد پر مناظرہ نہ کرنا کیونکہ قرآن کئی پہلوؤں کا حامل ہے، بلکہ سنت کی بنیاد پر ان سے گفتگو کرنا۔ ابن عباسؓ نے جواب دیا: میں کتاب اللہ کا ان سے زیادہ عالم ہوں۔ فرمایا: تمہاری بات بجا لیکن قرآن کئی پہلوؤں کا حامل اور کئی معانی کا حامل ہے۔“ (مقدمہ فتح القدر)

پھر ترجمان القرآن حضرت ابن عباسؓ نے ان لوگوں کے سامنے آیت ﴿إِنَّ الْحُكْمَ إِلَّا لِلَّهِ﴾ کی وہ تفسیر بیان کی جو انہوں نے نبی اکرم ﷺ سے سیکھی تھی اور ان پر واضح کیا کہ ان کا نظریہ غلط ہے تو یہ لوگ لا جواب ہو گئے۔ (سیر اعلام النبلاء)

امام ابن حزمؒ خوارج کے بارے میں ’الفصل فی الملل والنحل‘ میں فرماتے ہیں:

كانوا أعراباً قرءوا القرآن ولم يتفقهوا في السنن (۱۶۸/۳)
”یہ دیہاتی لوگ تھے جنہوں نے قرآن تو پڑھا مگر سنت میں تفقہ حاصل نہ کیا۔“

صحابہ کی طرف سے اس نظریہ کا رد: یہ وہ نقطہ آغاز تھا جس میں حدیث و سنت سے استغنا کا ذہن دیا گیا۔ چونکہ صحابہ کا عقیدہ تھا کہ جس طرح قرآن مجید اللہ کی طرف سے نازل کر دیا ہے، اسی طرح اس کا

بیان اور تفصیل بھی اللہ کی طرف سے نازل کردہ ہے، اس لئے انہوں نے اس نظریہ کی بھرپور تردید کی۔ چنانچہ حسن بصریؒ سے مروی ہے کہ حضرت عمران بن حصینؓ اپنے شاگردوں کو حدیث پڑھا رہے تھے تو ایک شخص نے کہا: ”لا تحدثونا إلا بالقرآن کہ ہمیں صرف قرآن ہی کے متعلق بتائیے تو آپؐ نے اسے قریب بلایا اور اس سے کہا

”اگر آپ اور آپ کے ہم خیال لوگوں کو صرف قرآن پر چھوڑ دیا جائے تو کیا تم قرآن کریم سے ظہر کے چار فرض اور مغرب کے تین فرض، جن میں سے دو میں قراءت جبراً ہوگی، کو ثابت کر سکتے ہو؟ کیا تم قرآن کریم سے طواف بیت اللہ اور صفا و مروہ کی سعی کے سات چکروں کا ثبوت پیش کر سکتے ہو؟“ پھر تمام حاضرین کو مخاطب کر کے فرمایا:

”اے لوگو! ہم سے علم سیکھو۔ اللہ کی قسم! اگر اپنی مرضی کرو گے تو گمراہ ہو جاؤ گے۔“

ایک دوسری روایت میں ہے کہ اس شخص نے صحابی رسول حضرت عمرانؓ کی بات سن کر اپنی غلطی کا اعتراف کیا اور بطور شکر یہ کہنے لگا: ”أحییتنی أحياءك الله“ اللہ آپ کی عمر دراز کرے آپ نے میرے دل مردہ میں تازگی پیدا کر دی اور میری آنکھیں کھول دی ہیں“ (الکفایہ فی علم الروایہ، المستدرک للحاکم) خوارج چونکہ حضرت علیؓ کے خلاف ہو گئے تھے، اس لئے انہوں نے حضرت علیؓ کے فضائل میں واردہ تمام احادیث کا انکار کر دیا۔ پھر ان کے مقابلے میں ایک دوسرا گروہ پیدا ہوا، جس نے اہل بیتؑ کے علاوہ دیگر صحابہ کرامؓ کے فضائل میں وارد شدہ تمام احادیث کا انکار کر دیا۔

معتزلہ اور انکار حدیث

اس فرقہ کا بانی واصل بن عطا (۱۳۱ھ) ہے۔ اس نے اہل سنت کے مد مقابل حدیث کی بجائے عقل کو بنیاد بنایا، اس وجہ سے یہ لوگ معتزلہ کے نام سے معروف ہوئے۔ چونکہ یہ لوگ صفات الہی کے منکر تھے، اس لئے انہوں نے ان احادیث کو ماننے سے انکار کر دیا جن میں اللہ تعالیٰ کی صفات باکمال کا ذکر تھا۔

مسٹر پرویز اور معتزلہ کا باہم اشتراک: نظریہ انکار حدیث درحقیقت وہی فتنہ اعتزال ہے جو ایک نئے روپ میں ظاہر ہوا ہے، چنانچہ مسٹر پرویز معتزلہ کے ساتھ اپنی نسبت ظاہر کرتے ہوئے لکھتے ہیں:

”وحي متلو اور غیر متلو“ (مثلاً معہ) کا عقیدہ امام شافعیؒ نے وضع کیا تھا۔ (لیکن جن لوگوں کے ذہن میں دین کا صحیح تصور اور دل میں قرآن مجید کے لاشریک لہ ہونے کی عظمت تھی انہوں نے اس نئے عقیدے کی مخالفت کی اور کہا کہ دین میں سند اور حجت صرف قرآن ہے۔ جیسا کہ قدامت پرست طبقہ کا قاعدہ ہے، انہوں نے ان لوگوں پر معتزلہ کا لیبل لگایا اور پھر ان کے خلاف اس قدر پروپیگنڈہ کیا کہ آج جو شخص عقل و فکر کی بات کرے اور اس کے دلائل کا جواب ان سے نہ بن پڑے، اس کے متعلق اتنا کہہ دینا کافی ہے کہ وہ معتزلہ ہے۔“ (شاہکار رسالت: صفحہ ۵۰۱)

مسٹر پرویز صاحب کا یہ بیان معتزلہ کے ساتھ ان کی نظریاتی ہم آہنگی کی واضح دلیل ہے اور ان کا یہ بیان ظاہر کرتا ہے کہ پرویزیت بھی اسی سلسلہ اعتزال کی ایک کڑی ہے۔ فتنہ اعتزال کا امام شافعیؒ نے مردانہ وار مقابلہ کیا۔ ان کے رد میں کتابیں لکھیں اور مناظروں کے ذریعہ انہیں لاجواب کیا۔

جہمیہ اور انکار حدیث

اس فرقہ کا بانی جہم بن صفوان تھا۔ یہ لوگ اللہ تعالیٰ کے اسماء و صفات دونوں کے منکر تھے، لہذا انہوں نے ان تمام احادیث کو ماننے سے انکار کر دیا جن میں اللہ تعالیٰ کے اسماءِ حسنیٰ اور صفاتِ جلیلہ کا ذکر تھا۔ یہ انکار حدیث یونانی فلسفہ سے مرعوب ہو کر رو بہ عمل آیا۔

انکار حدیث مختلف ادوار میں

اس کے بعد مختلف ادوار میں کئی شخصیات نے مختلف طریقوں سے وحی الہی کے بعض حصوں کا انکار کیا، کسی نے اپنی عقل کو ہی سب کچھ سمجھ کر ان نصوص کا انکار کر دیا جو اس کی سمجھ سے بالاتر تھیں، کسی نے اصول و فروع کا چکر چلا کر احادیث میں متواترہ کو لیا اور آحاد کا انکار کر دیا، کسی نے عقائد کے باب میں خبر آحاد تسلیم کرنے سے انکار کر دیا تو کسی نے ہوائے نفس کی پیروی میں اپنے مطلب کی احادیث قبول کیں اور باقی کو رد کر دیا۔ مختلف ادوار میں کسی نہ کسی صورت میں احادیث مبارکہ سے گریزاں رہنے والوں میں سے چند عرب شخصیات یہ ہیں: ڈاکٹر احمد امین، اسماعیل ادہم، حسین احمد امین، محمود ابوریہ، السید صالح ابوبکر، احمد ذکی پاشا۔ (زوالغ فی وجہ السنۃ)

اور برصغیر میں مرزا غلام احمد قادیانی، سرسید احمد خان اور ان سے متاثر ہونے والوں میں سے مولوی چراغ علی، محبت الحق عظیم آبادی، احمد دین امرتسری، مولوی نذیر احمد، اسلم جیرا چپوری اور مسٹر غلام احمد پرویز اور اس فکر کے حاملین چند معاصرین حضرات۔ تفصیلات کے لئے ملاحظہ ہو آئینہ پرویزیت از مولانا عبدالرحمن کیلانی رحمہ اللہ۔

چکڑالوی فرقہ

چودھویں صدی میں احادیث مبارکہ کا کھلم کھلا انکار عبداللہ چکڑالوی صاحب نے کیا اور اپنے گروہ کا نام ’اہل قرآن رکھا۔ آپ ضلع گورداسپور کے موضع چکڑالہ میں پیدا ہوئے، اس نسبت سے چکڑالوی کہلاتے ہیں۔ (آئینہ پرویزیت، ص ۱۳۱)..... ان کے بارے میں دیگر کتب میں یوں لکھا ہے:

”چکڑالوی صاحب لنگڑا ہونے کے باعث لکڑی کے ایک تخت پوش (آریکے) پر ٹیک لگائے علم حدیث کی مخالفت کرتے رہتے تھے۔ سرسید کی طرح علومِ دینیہ اور عربیہ سے تو جاہل تھے ہی، فکری

اعتبار سے بھی مفلس تھے۔ البتہ ان کو گمراہی پھیلانے کے لئے ایک اچھا عنوان ضرور مل گیا یعنی کہ ”قرآن ایک کامل کتاب ہے“؛ جو ذہین ملحدین اور اس جیسے تیسرے درجے کے لوگوں کے لئے کافی جاذب ہوا۔“ (برق اسلام، صفحہ ۷)

چکڑالوی کا یہ سراپا پڑھنے کے بعد احادیث کی صحت پر یقین اور زیادہ پختہ ہو گیا کہ نبی اکرم ﷺ کی بیان کردہ پیشین گوئی ان پر پوری طرح صادق آتی ہے۔ چنانچہ حضرات ابورافع سے روایت ہے کہ ”رسول اللہ ﷺ نے ارشاد فرمایا: میرے بعد ایک ایسا آدمی ہوگا جو اپنی مسند (اریکھ) پر ٹیک لگا کر بیٹھے گا۔ جب اس کے پاس اوامر و نواہی پر مشتمل میری احادیث پہنچیں گی تو وہ کہے گا: میں نہیں جانتا، ہم تو صرف وہی بات مانیں گے جو قرآن میں ہوگی اور غیر قرآنی تصورات ہم نہیں مانتے۔“ مولانا اسماعیل سلطی فرماتے ہیں:

”متکئا“ کا مصداق زیادہ تر امیر لوگ ہوتے ہیں اور حدیث چونکہ قرآن کے احکام کی تعیین کرتی ہے اور مقید اور پابند بناتی ہے اس لئے وہ دین سے آزاد ہونے کے لئے سب سے پہلے حدیث کا انکار کریں گے۔ ہمارے ملک میں انکار حدیث کی بدعت مولوی عبداللہ چکڑالوی نے پیدا کی۔ وہ اپنا حج تھا، اس کی ٹانگیں خراب تھیں، چل پھر نہیں سکتا تھا۔ آنحضرت ﷺ نے پیشگوئی میں اس کی جو شکل اور حلیہ بتایا، واقعی وہ ظالم اسی حلیہ کا تھا۔ اس کے بعد جو لوگ انکار حدیث کی تحریک کو چلا رہے ہیں، وہ سب عموماً جاہل اور متکبر ہیں۔ کسی نے بھی حدیث کو ”فن“ کے طور پر حاصل نہیں کیا، (مشکوٰۃ شریف مترجم از مولانا محمد اسماعیل سلطی، ج ۱ صفحہ ۲۲۳، ۲۲۴)

پروفیسر اسلم جیراچپوری اور اس کے تربیت یافتہ مسٹر غلام احمد پرویز

عبداللہ چکڑالوی کے بعد جن لوگوں نے اس فکر کو پھیلایا اور نئے نئے شبہات پیدا کر کے سادہ لوح مسلمانوں کے جذبات سے کھیلنے کی کوشش کی، ان میں سے احمد دین امرتسری اور پروفیسر اسلم جیراچپوری وغیرہ ہیں اور اسی پروفیسر اسلم کے فیض یافتہ مسٹر غلام احمد پرویز ہیں جس کا اظہار انہوں نے خود کیا ہے، لکھتے ہیں:

”آج اسی سرزمین میں علامہ اسلم جے راج پوری مدظلہ العالی کی قرآنی فکر برگ و بار لاری ہے۔ جنہوں نے اپنی عمر عزیز اسی جہاد کے لئے وقف کر رکھی ہے۔ اللہ تعالیٰ انہیں تادیر سلامت رکھے تاکہ ہم ان کے تدبرنی القرآن کے نتائج سے مستفیض ہو سکیں۔ میرے کاشانہ فکر میں، سلیم! اگر کوئی چسکتی ہوئی کرن دکھائی دیتی ہے تو وہ انہی کے جلائے ہوئے دیپوں کا فروغ ہے۔“ (دیکھئے: سلیم کے نام سزھواں خط)

کویت میں بزم طلوع اسلام کی سرگرمیاں

کویت میں پرویزی فکر کے حاملین حضرات ’بزم طلوع اسلام‘ کے نام سے پرویزیت کی اشاعت

- میں سرگرم ہیں، جیسا کہ بزم طلوع اسلام، کویت کے شائع کردہ تعارف سے واضح ہے کہ ”بمختصر..... مسلمانوں کے قلب و دماغ سے ہر قسم کے غیر قرآنی تصورات، نظریات و معتقدات نکال کر ان کی جگہ خالص قرآنی تصورات پیش کرنا اور دلائل و براہین کی رو سے پیش کرنا طلوع اسلام کا مطلوب و مقصود ہے۔“ (طلوع اسلام کا مقصد و مسلک: ص: ۱۶)
- کویت میں پرویزیت یا طلوع اسلام کی سرگرمیوں کو درج ذیل نکات میں پیش کیا جاسکتا ہے:
- ① ہفتہ وار درس قرآن کا اہتمام جس میں مسٹر پرویز کی ویڈیو کیسٹ کے ذریعے حاضرین کو قرآن کریم سے متعلق پرویز کی ذاتی آرا پر مبنی گمراہ کن افکار کی تعلیم دی جاتی ہے اور اخبارات کے ذریعے ان پروگراموں کی تشہیر کی جاتی ہے۔
 - ② پرویز کے لٹریچر سے لوگوں کو متعارف کروایا جاتا ہے اور درس و پروگرام میں پرویز کی فکر پر مشتمل لٹریچر تقسیم کیا جاتا ہے۔
 - ③ مسٹر پرویز کی وڈیو، آڈیو کیسٹ لوگوں تک پہنچانا اور طلوع اسلام کے مضامین لوگوں میں تقسیم کرنا۔
 - ④ بذریعہ فیکس اور ڈاک لوگوں کے ایڈریس حاصل کر کے انہیں اپنا لٹریچر مفت ارسال کرنا۔
 - ⑤ مناسب مواقع پر خصوصی اجتماع منعقد کرنا مثلاً: پاکستان ڈے، اقبال ڈے، یوم آزادی کویت وغیرہ اور اس میں کویت اور پاکستان کی بڑی بڑی شخصیات مثلاً اراکین اسمبلی، سفیر پاکستان وغیرہ کو مدعو کرنا اور اس طرح اپنا اثر و رسوخ بڑھانا اور ان سے اپنے پروگرام کے حق میں تعریفی کلمات کھلوانا اور لوگوں کے اجتماع سے فائدہ اٹھاتے ہوئے ان میں اپنا لٹریچر تقسیم کرنا۔
 - ⑥ سکولز کے طلباء و طالبات تک اپنا لٹریچر پہنچانا بلکہ ان کے خلاف فتویٰ شائع ہونے سے قبل تو پرویز کی فکر کے حامل اساتذہ کھلم کھلا بحث مباحثہ کرتے رہتے تھے اور بعض سکولوں میں تو ان کے پروگرام منعقد ہونا شروع ہو گئے تھے۔
 - ⑦ لوگوں کی رہائش گاہوں پر جا کر انفرادی ملاقاتوں میں سادہ لوح مسلمانوں کے ذہن میں انکار حدیث کی فکر مسموم بھرا اور حدیث کے متعلق شکوک شبہات پیدا کر کے انہیں قرآن و سنت سے دور کرنا اور الحاد و بے دینی کی دعوت دینا۔
 - ⑧ طلوع اسلام لائبریری جس سے مطالعہ کے لئے کتب جاری کی جاتی ہیں۔
- انہی سرگرمیوں کے پیش نظر ان کے اعتقادات سے کویت کی وزارت اوقاف کو مطلع کیا گیا تو انہوں نے ان کے اعتقادات کے تفصیلی مطالعہ کے بعد انہیں کافر قرار دیا۔ بزم طلوع اسلام نے وزارت اوقاف سے شائع شدہ اس فتویٰ کی تردید کرتے ہوئے وزارت اوقاف سے استدعا بھی کی تھی کہ فتویٰ غلط

معلومات پر مبنی ہے، لہذا اس پر نظر ثانی کی جائے اور اسی طرح عدالت سے رجوع کرنے کی شنید بھی ملی لیکن اس کے بارے میں کسی حتمی بات کا علم نہیں ہوا۔

اللہ کے فضل و کرم سے کویت میں ایسی فکر کے حاملین کی تعداد بہت محدود ہے اور علمائے حق لوگوں کو اس پر فریب پروگرام کے خطرات سے آگاہ رکھے ہوئے ہیں۔ الحمد للہ!

پرویزیت کی تردید میں علماء کی سرگرمیاں

① **مرکز دعوتہ الجالیات:** مرکز اپنے تمام دروس اور خطبات جمعۃ المبارک میں یہ اہتمام کرتا ہے کہ لوگوں میں اہمیت حدیث کا شعور بیدار کیا جائے اور دلائل و براہین سے یہ ثابت کیا جائے کہ قرآن و سنت آپس میں لازم و ملزوم ہیں اور دونوں میں سے کسی ایک کا انکار کفر ہے۔ چنانچہ حجیت حدیث کے اثبات اور انکار حدیث کی تردید میں مرکز کی خدمات درج ذیل ہیں:

۱۔ جنوری ۱۹۹۴ء میں علامہ سید بدیع الدین شاہ راشدیؒ مرکز دعوتہ الجالیات کی دعوت پر کویت تشریف لائے اور حجیت حدیث کے موضوع پر جامع پروگرام کیا۔ نیز طلوع اسلام کے چند افراد نجی محفلوں میں شیخ کے پاس سوال و جواب کے لئے گئے اور شیخ نے ان کے شبہات کے مسکت جوابات دیے۔

۲۔ مولانا عبداللہ ناصر رحمانی، کراچی کا قریبہ میں حجیت حدیث سیمینار سے جامع اور مدلل خطاب جو دو آڈیو کیسٹ پر مشتمل ہے، جس میں انہوں نے تفصیلاً منکرین حدیث کے شبہات کا ذکر کرتے ہوئے دلائل سے ان کا رد کیا۔ اس پروگرام کے کیسٹ مرکز نے کئی مرتبہ مفت تقسیم کئے ہیں۔

۳۔ شیخ الحدیث حافظ ثناء اللہ مدنی، ۱۹۹۷ء کو وزارت اوقاف، کویت کی دعوت پر کویت تشریف لائے اور مرکز دعوتہ الجالیات نے قریبہ جمعیت احیاء التراث الاسلامی کے مرکز میں فتنہ انکار حدیث کے رد پر ان کے خطاب کا اہتمام کیا اور شیخ محترم نے ڈیڑھ گھنٹہ تک اس موضوع پر مفصل خطاب فرمایا اور فتنہ انکار حدیث کی تاریخ اور اہم کرداروں کا ذکر کیا۔

۴۔ شیخ الحدیث مولانا عبدالعزیز نورستانی کا حجیت حدیث پروگرام ۱۹۹۸ء میں قریبہ جمعیت احیاء التراث الاسلامی اور پھر مسجد فرحان (العباسیہ) میں منعقد ہوا جس میں شیخ محترم نے اپنے مخصوص علمی انداز میں اتباع سنت کی اہمیت اور انکار حدیث کے خطرات سے آگاہ کیا۔

۵۔ اسی طرح راقم الحروف اور حافظ محمد اسحاق زاہد صاحب کے سلسلہ وار دوسوں میں با تفصیل اس فتنہ کی تاریخ، پس منظر اور نتائج کا جائزہ لیا گیا اور منکرین حدیث کے شبہات کا تفصیلی رد کیا گیا۔

② **فتنہ پرویزیت کے رد میں لٹریچر کی تقسیم:** اس سلسلے میں مرکز کی کاوشوں سے درج ذیل کتب لوگوں تک پہنچ چکی ہیں:

۱- 'آئینہ پرویزیت' از مولانا عبدالرحمن کیلائی: یہ چھ اجزاء اور ۱۰۰۸ صفحات پر مشتمل پرویزیت اور انکار حدیث کے جواب میں ایک لاجواب کتاب ہے۔

۲- 'حجیت حدیث' از شیخ الحدیث مولانا محمد اسماعیل سلمیٰ: منکرین حدیث کے رد میں ۲۰۲ صفحات پر مشتمل انتہائی مدلل اور جامع کتاب ہے جس میں بڑے عمدہ اسلوب میں منکرین حدیث کے شبہات کا رد کیا گیا ہے۔

۳- 'حجیت حدیث' از محدث العصر علامہ محمد ناصر الدین البانی: یہ علامہ البانی کی کتاب کا اردو ترجمہ ہے جو قیمتی فوائد پر مشتمل ہے۔ ادارہ محدث، لاہور نے اسے شائع کیا ہے۔

۴- 'انکار حدیث حق یا باطل؟' از مولانا صفی الرحمن مبارکپوری: منکرین حدیث کے رد میں انتہائی عمدہ اور مفید کتابچہ ہے۔

۵- 'قول فیصل' از محمد طیب مدنی (انڈیا): منکرین حدیث کے رد میں ۱۲۷ صفحات پر مشتمل بہترین کتاب ہے۔

علاوہ ازیں اس موضوع پر لکھنے والے رسائل و جرائد ماہنامہ 'محدث' لاہور، ہفت روزہ 'الاعتصام' ماہنامہ 'السراج' انڈیا، 'البلاغ' انڈیا اور 'نوائے اسلام' انڈیا، وغیرہ کی تقسیم۔

③ کیسٹ: مرکز اس سلسلے میں شیخ الحدیث مولانا سلطان محمود محدث جلاپور پیر والہ، شیخ الحدیث حافظ عبدالستار حماد، حضرت شاہ بدیع الدین شاہ راشدی، پروفیسر عبداللہ ناصر رحمانی، حافظ عبدالسلام بھٹوی، مولانا عبدالعزیز نورستانی اور شیخ الحدیث حافظ ثناء اللہ مدنی کے کیسٹ تقسیم کر چکا ہے۔

مولانا احمد علی سراج صاحب نے بھی اپنے خطبات میں اس فتنے کا بھرپور رد کیا اور فرقہ پرویزیت کو کافر قرار دلوانے میں انہوں نے اہم کردار ادا کیا۔ انہوں نے وزارت اوقاف، کویت میں استفتا پیش کیا اور اسی دوران پرویزیت کے بارے میں مفتی عالم اسلام شیخ عبدالعزیز بن باز کا فتویٰ بھی شائع ہو چکا تھا لہذا کویت کی وزارت اوقاف نے ۲۳ جمادی الآخرہ ۱۴۱۹ھ بمطابق ۱۲ اکتوبر ۱۹۹۸ء کو فتویٰ جاری کیا کہ "غلام احمد پرویز کے عقائد باطل اور گمراہ کن ہیں اور اسلامی عقیدے کے منافی ہیں اور ہر وہ شخص جو ان عقائد پر ایمان رکھتا ہو، وہ کافر اور اسلام سے خارج ہے۔"

اور اس پر دارالافتاء وزارت اوقاف، کویت کے چیئرمین مشعل مبارک عبداللہ احمد الصباح کے دستخط اور مہر ہیں..... مولانا غلام محمد منصور جن کا تعلق اسلامک ایجوکیشن سوسائٹی، کویت سے ہے، ممتاز عالم دین ہیں۔ منکرین حدیث کے شبہات کی تردید میں ان کی خدمات بھی قابل قدر ہیں۔ اللہ تعالیٰ تمام علماء کو جزائے خیر عطا فرمائے اور دین کی حفاظت کی فریضہ انجام دینے کی زیادہ سے زیادہ توفیق مرحمت فرمائیں۔